

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

|| śrīraṅganāthapādukāśahasram ||

|| adhikāraparigrahapaddhatiḥ ṣaṣṭhī ||

This document has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate nigamāntamahādeśikāya namaḥ
॥ adhikārapariagrahapaddhatiḥ ṣaṣṭhī ॥

śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ॥

adhīṣṭe pādukā sā me yasyāḥ sāketavāsibhiḥ |
anvayavyatirekābhyāmanvamīyata vaibhavam ॥ 6.1 ॥

mocitasthiracarān ayatnataḥ
kosalān janapadān upāsmāhe |
yeṣu kāṃścana babhūva vatsarān
daivataṃ danujavairipādukā ॥ 6.2 ॥

sāmrajyasampadiva dāsajanocitā tvaṃ
rāmeṇa satyavacasā bharatāya dattā |
sa tvāṃ niveśya caraṇāvani ! bhadrapīṭhe
pr̥thvīm bubhoja bubhuje ca yaśovibhūtim ॥ 6.3 ॥

bhogān ananyamanasāṃ maṇipāduke ! tvaṃ
puṣṇāsi hanta bhajatāmanuṣaṅgasiddhān |
tenaiva nūnamabhavat bharatasya sādhoḥ
aprārthitaṃ tadiha rājyamavarjanīyam ॥ 6.4 ॥

rāmaprayāṇajanitaṃ vyapanīya śokaṃ
ratnāsane sthitavatī maṇipādarakṣe ! |
pr̥thvīm nijena yaśasā vihitottarīyām
ekātapatratilakāṃ bhavatī vitene ॥ 6.5 ॥

rāmājñāyā paravatī parigr̥hya rājyaṃ
ratnāsanam̐ raghukulocitamāśrayanti |

śuddhāṃ padāvani ! punarbhavatī vitene
svātantryalesākaluṣāṃ bharatasya kīrtim || 6.6 ||

paulastyavīravadanastabakāvasānāt
puṣpāṇi daṇḍakavaneṣvapacetumicchoḥ |
rakṣādhuraṃ dhṛtavatī maṇipāduke ! tvam
rāmasya maithilasutāsahite pracāre || 6.7 ||

pādāvani ! pracalacāmarabr̥ndamadhye
bhadrāsanāstaragatā bhavatī vireje |
ākīrṇadivyasalile kaṭake sumeroḥ
ambhojinīva kalahāyitahaṃsayūthā || 6.8 ||

mānye raghūdvaḥapade maṇipāduke ! tvāṃ
vinyasya vighraḥavatīmiva rājyalakṣmīm |
ālolaṃ akṣavalayī bharato jaṭāvān
ālambya cāmaram ananyamanāḥ siṣeve || 6.9 ||

prāpte divaṃ daśarathe bharate vilakṣe
paryākuleṣu bhṛśamuttarakosaleṣu |
tvam cet upekṣitavatī ka ivābhaviṣyad
gopāyitā guhasakhasya vibhoḥ padaṃ tat || 6.10 ||

bhrāturyadamba ! virahāt bharate viṣaṇṇe
dākṣiṇyamāśritavatī maṇipāduke ! tvam |
āsīdaśeṣajagatāṃ śravaṇāmṛtaṃ tat
vācālakāhaḥasahaṃ birudaṃ tadā te || 6.11 ||

rājyaṃ tadā daśarathādanu rāmataḥ prāk
bibhrāṇayā caraṇarakṣiṇi ! vītakhedaṃ |
tulyādhikārabhajanena babhūva dhanyo
vaṃśastvayā'mba ! manuvaṃśa mahīpatīnām || 6.12 ||

varṣāṇi tāni vṛṣalo na tapāṃsi tepe
 bālo na kaścīdapi mṛtyuvaśaṃ jagāma |
 rājye tavāmba! raghupuṅgavapādarakṣe!
 naivāparaṃ pratividheyamabhūt prasaktam || 6.13 ||

viśvaṃ tvadāśritapadāmbujasambhavāyāṃ
 yasyāṃ pratiṣṭhitamidam maṇipādarakṣe! |
 āsīdananyaśaraṇā samaye yathāvat
 sā'pi tvayā vasumatī vihitapraṭiṣṭhā || 6.14 ||

prāyeṇa rānavirahavyathitā tadānīm
 utsaṅgamāśritavatī tava rājyalakṣmīḥ |
 tāmeva devi! nanu jīvayituṃ jalārdrām
 aṅgīcakāra bhavatī bharatopanītām || 6.15 ||

vīravratapraṇayini prathame raghūṇāṃ
 prāpte cirāya bharate vratamāsidhāram |
 tyaktvā padāvani! tadā vividhān vihārān
 ekāsikāvratamapūrvamavartayastvam || 6.16 ||

kākutsthapādavirahapratipannamaunāṃ
 niṣpandatāmupagatāṃ maṇipādarakṣe! |
 āśvāsayaniva muhurbharatastadānīm
 śītairavījayata cāmaramārutaistvām || 6.17 ||

yatra kvacidviharato'pi padāravindaṃ
 rakṣyaṃ mayā raghupateriti bhāvayantyā |
 niśśeṣameva sahasā maṇipādarakṣe!
 niṣkaṅṭakam jagadidaṃ vidadhe bhavatyā || 6.18 ||

rāmaṃ tvayā virahitaṃ bhārataṃ ca tena
 trātum padāvani! tadā yadabhūt pratītam |

rāmānujasya tava cāmba ! jagat samastaṃ
jāgarti tena khalu jāgaraṇavratena || 6.19 ||

antaḥpure parijanaiḥ samayopayātaiḥ
abhyarcitā bhavasi yā vinayopapannaiḥ |
sā kosaleśvarapādāvani ! bhūpatīnāṃ
saṅghaṭṭanaṃ makuṭapaṅktibhiraṅvabhūstvam || 6.20 ||

prāpyādhikāramucitaṃ bhuvanasya guptyai
bhadraśanaṃ bhāratavanditamāśrayantya |
madhye'vatīrṇamiva mādhavapādarakṣe !
mātastvayā'pi manuvaṃśamahīpatīnām || 6.21 ||

rājāsane raghukulodvahapādarakṣe !
nīrājanaṃ samabhavat samayocitaṃ te |
ślāghāvaśena bahūśaḥ parighūrṇitābhiḥ
sāmantamaulīmaṅgalaḍīpikābhiḥ || 6.22 ||

pr̥thvīpatīnāṃ yugapat kirītāḥ
pratyarthināṃ praṇitumarthināṃ ca |
prāpustadā rāghavapādarakṣe !
tvadīyamāsthānikapādapīṭham || 6.23 ||

praṇamya raṅgeśvarapādarakṣe !
dūropanītairupadāviśeṣaiḥ |
sabhājayanti sma tadā sabhāyām
uccaistarāmuttarakosalāstvām || 6.24 ||

apāvṛtadvāramayantritāśvaṃ
raṅgeśapādāvani ! pūrvamāsīt |
tvayā yadṛcchāsukhasuptapānthaṃ
rāme vanasthe'pi padaṃ raghūṇām || 6.25 ||

ananyabhaktirmaṇipāduke ! tvām
 abhyarcayan dāśarathirdvitīyaḥ |
 vikalpyamānaḥ prathamena kīrtiyā
 vandyāḥ svayaṃ vyomasadāṃ babhūva || 6.26 ||

araṇyayogyam padamasprśantī
 rāmasya rājārhapade nivīṣṭā |
 āsthānanityāsikayā nirāsthaḥ
 svargaukasāṃ svairagatervighātam || 27 ||

rājāsane cedbhavatī niṣaṇṇā
 raṅgeśapādāvani ! tanna citram |
 yatrādhirūdhāḥ kramaśaḥ purā tvām
 uttaṃsayante raghusārvabhaumāḥ || 6.28 ||

bhadrāsanam cet parivṛttamāsīt
 devi ! kṣaṇam dakṣiṇatomukham te |
 katham bhavet kāñcanapādarakṣe !
 rāmasya rakṣomṛgayāvihāraḥ || 6.29 ||

yāvat tvayā rāghavapādarakṣe !
 jigīṣitā rākṣasarājadhānī |
 māleva tāvallulitā madāndhaiḥ
 udyānaśākhāmṛgayūthapaiste || 6.30 ||

mahīkṣitāṃ rāghavapādarakṣe !
 bhadrāsanasthāṃ bhavatīṃ sprśantaḥ |
 pūrvam tathātve niyate'pi bhūyaḥ
 kalyāṇatāmānaśire kirīṭāḥ || 6.31 ||

anicchataḥ pāṇḍaramātapatram
 pitrā vitīrṇam maṇipādarakṣe ! |

āsīt tvadartham vidhṛtena tena
chāyā samagrā bharatasya maulau || 6.32 ||

pāduke ! raghupatau yadṛcchayā
prasthite vanavihāarakautukāt |
ādhirājyamadhigamya te yuvām
akṣataṃ vasumatīmarakṣatam || 6.33 ||

raghuvīrapadānuṣaṅgamātrāt
paribarheṣu niveśitā yadi tvam |
adhikāradine katham punaste
parivārāstava pāduke ! babhūvuḥ || 6.34 ||

puruṣārthacatuṣṭayārthinīnām
pariṣat te mahitā vasiṣṭhamukhyaiḥ |
krayavikrayapaṭṭaṇam prajānām
abhavat kāñcanapāduke ! tadānīm || 6.35 ||

manujatvatirohitena śakye
vapūṣaikena virodhinām nirāse |
abhajat bharatādibhedamīśaḥ
svayamārādhayitum padāvani ! tvām || 6.36 ||

magadhāṅgakaliṅgavaṅgamukhyān
vimatān randhragaveṣiṇaḥ sasainyān |
raghupuṅgavapāduke ! vijigye
bharataḥ śāsanamudvahan bhavatyāḥ || 6.37 ||

anitaravahanīyam mantrimukhyairyadā tat
tvayi vinihitamāsīt sūryavamśādhirājyam |
raghupatipadarakṣe ! ratnapīthe tadānīm
śriyamiva dadṛśustvām sādaram lokapālāḥ || 6.38 ||

*parihṛtadaṇḍakādhvagamanam padarakṣiṇi! tat
pariṇataviśvasampadudayam yuvayordvitayam |
raghupatiratnapīṭhamadhiruhya tadā vidadhe
vyapagatavairibhūpanilayaṃ vasudhāvalayam || 6.39 ||*

*prāptodayā tadānīṃ
kimapi tamastannirākarot bhavatī |
tanuriva manukulajanuṣām
prasavitrī ratnapāduke! savituh || 6.40 ||*

|| iti śrīpādukāśahasre adhikāraparigrahapaddhatiḥ ṣaṣṭhī ||

*kavitārkikasimhāya kalyāṇaguṇaśāline |
śrīmate veṅkaṭeśāya vedāntagurave namaḥ ||*